

# ሥልጡኑ ጎረቤቱ እና እኔ

ከበልጅግ አሊ

-፩-

ጎረቤቴን በጣም እወድቃለሁ፤ እሱም ይወደኛል ። ለብዙ ዓመታት አብረን ጎን ለጎን ኖረናል ። እንመካከራለን ፣ እንወያያለን ፣ ችግር፣ ሃዘን፣ ደስታም አብረን እንካፈላለን ። ገና ወንድላጤ ከነበርንበት ጊዜ ጅምር እስከ አሁን ትዳር ይዘን ልጆች ወልደን እስከምናሳድግበት ድረስ ጎረቤታዎች ነን። ልጆቻችንም አብረው ነው የሚጫወቱት ። የዓመት በዓልም እንደ ሃገራችን ደንብ አብረን ነው የምናሳልፋው ።

ጎረቤቴ ያለውን ሁሉ ለኔ ከማካፈል ወደ ኋላ አይልም ። እንደው ሞቅ ያለ ምግብ ከተሠራ እንኳ ካለኔ ሙብላት ይቀፈዋል ። እኔም ለሱ ወደ ኋላ አልልም ። በተቻለኝ መጠን የጠየቀኝን ለማድረግ እጥራለሁ። ብዙ ዓመታት በጉርብትና ስንኖር የከረረ ለጠብ የሚያደርሰን ነገር አላጋጠመንም ።

የሥራ ክፍፍል ሳናውቀው አድርገናል ። ጎረቤቴ የምንኖርበትን ሃገር ቋንቋ ለመማር ፍላጎትና አቅም ስለሌለው የሃገሪቱን ዜጎች በዘረኝነት ፣ ቋንቋቸውን በተባባሪነት እየወነጀለ ቋንቋውን ለመማር ጥረት አያደርግም ። ቢሆንም አንዳንድ የቋንቋውን ቃላትም አማርኛው ውስጥ በመደባለቅ በአካባቢው እንደ አዋቂ ይቆጠር እንጂ ከመንግሥት የሚመጡ ደብዳቤዎችን የማንበብና የመመለስ ፣ ፎርሞች የመሙላት ፣ ስልኮችን የመደወልና አንዳንድ የዚህ ሃገር ቋንቋን የሚጠይቁ ጉዳዮችን ማስፈጸም ለኔ ተመድቦልኛል ። ጎረቤቴ ደግሞ የውጭ ጉዳይ ተጠሪዎችን ነው ። እኛን ወክሎ አዳዲስ ሁኔታዎች ማጥናት፣ ለእኛ እያመጣ በሰፊው ማስረዳት፣ መወሰን፣ እሱ ልክ ብሎ ያመነበትን እንድንቀበል በቁጣ ፣ በማኩረፍና ልዩ ልዩ ዘዴዎችን በመጠቀም ማሳመን ለእሱ በፈቃደኝነት የወሰደው ሥልጣኑ ነው። በአካባቢው ስለሚፈጸሙ ሁኔታዎች ጠንቅቆና ከሰው ቀድሞ ስለሚያውቅ ፣ ስለ ታመመ ሰው ፣ የተረዳ ጎረቤት ፣ ሰላም ያጣ ትዳር በሞላ እንድናውቅ ያደርገናል።

ታዲያ ጎረቤቴ አንድ ችግር አለበት ። ችኩል ነው ። ለማመስገንም ፣ ለመቃወምም ፣ ለመጣላትም ፣ ለመፋቀርም ይቸኩላል ። ዛሬ የተናገረውን የዛሬ ሁለት ወር ይረሳዋል ። ዛሬ የሆነውን ነገ መሆን አይፈልግም ። የወቅቱ የአኗኗር ዘዴ በጣም የገባኝ ነኝ ባይ ነው ። እኔም አምንሊታለሁ ገብቶታል ። በዚህ ጥድፈያ በበዛበት ዓለም ውስጥ ለመኖር እንዲህ መሆን ያስፈልጋል ብሎ ማመን ብቻ ሳይሆን ተለዋዋጭነትን በተግባር ተርጉሞ እየኖረበት ይገኛል ።

በአንድ ወቅት ለሁለት ሳምንታት ከአጠገቤ ጠፋና እኔ የዋሁ ደግሞ በትዳሩ ውስጥ ችግር አጋጥሞት ይሆን ? እያልኩ ሳወጣ ሳወርድ ከረምኩ ። ቢቸግረኝ ደውዬ፣ እንድንገናኝ ፈልጌ የራሱን አባባል በመጠቀም "ምጣ" አልኩት ። እንደልማዱ ሰሞኑን ከኛ ነጥሎት የነበረውንና ይጠቅማል ብሎ ያሰበውን አዲሱን ግኝቱን ይዞ ብቅ አለ። እንደው ደህንነቱንና ምን ሆኖ እንደጠፋ መጠያየቅ ስጀምር ምንም ግዜ ሳይወስድ፡ -

- "ሁላችንም ኢየሱስን መቀበል አለብን" አለኝ በችኩላ ።
- "እስከ አሁን አልተቀበልንም እንዴ?" አልኩት በፈገግታ ምን ማለቱ እንደሆነ እንዳልገባው።
- "ቢሆንም ቸርች መሄድ አለብን።" ጥያቄዬን ችላ በማለት።
- "የትኛው ቤተክርስቲያን?" አልኩት "ቸርች" ማለቱ ለምን እንደሆነ እንዳልገባኝ በማስመሰል።

በታውን ሲነግረኝና የትኛው "ቸርች" መሆኑን ሳውቅ ሰሞኑን ምን እንዳጠፋው ለማወቅ ብዙም ጊዜ አልወሰደብኝም ። እሱም ሳይደብቀኝ ኢየሱስን መቀበሉን አስረዳኝ ። ጉርብትና የጋራ፣ ሃይማኖት የግል መሆኑን አስረድቼው ሃይማኖቱን መጋራቱን ትተን

ጉርብትናችንን ቀጠልን ። የተለወጠ ነገር ቢኖር ጨዋታችን ነበር ። እሱ መካሪ እኔ ተመካሪ ፤ እሱ ገድቅ እኔ ሃጢያተኛ ፤ እሱ ድምፅ ያለው ዘማሪ እኔ ደግሞ ሰሚ ፤ እሱ አንገቱን የደፋ፣ ልቡ የተሰበረ ፤ እኔ ደግሞ ገና ያልተለወጠኩ “የዓለም ሰው” ነን ብሎ ማሰቡ ብቻ ነበር ። ሌላው በኋላ ቆይቼ ያየሁት ቤቱ ውስጥ ለወትሮው ተሰቅሎ የነበረውን የማርያም ስዕል ከቦታው ማንሳቱ ነው ። ይህንን ያየሁ ግዜ ምንም አልተናገርኩ።ልጅን ወዶ ከእናት ጋር ጠብ ብዬ ለብቻዬ አልጎመጎምኩ።

በዚያ ወራት ጎረቤቱ መጽሐፍ ቅዱስ የማይለየው ፣ ለአገኘው ሁሉ ስለ ኢየሱስ መስካሪ ሆኖ ፖለቲካን ደግሞ እርግፍ አድርጎ ትቶ ነበር ። ለነገሩ ድርምጃ ቢሆን ፖለቲካው የሞቀበት ሁሉ እየተጣደ በማያውቀው እየተከራከረ ተቸግረን ነበር ። ለወሬ ነጋሪ በቅርብ ግዜ በተቋቋሙት የፖለቲካ ድርጅቶች ያልገባበት የለም። በየወቅቱ እየሞቁ በሚጠፉ ድርጅቶች ሁሉ ሲሆን በፈቃደኝነት ተመራጭ ሳይሆን አባል እየሆነ ከድርጅት ወደ ድርጅት ሲሸጋገር ምንም አይመስለውም ። በፖለቲካ ምክንያት ስለሚጣላው ብዛቱ ! እንዲያውም ጎረቤቱ ምን እንዲሆን ትፈልጋለህ ምረጥ ብባል የአሁኑ ሃይማኖተኝነቱ ይሻለኛል።እንደ ፋሽን ካፖርት ድንገት የደረበውን "ኢየሱስን" አልቀበልም ማለቱ የዘመኑ ፍፃሜ መድረስ አመልካች መሆኑን በሀዘኔታ እየተናገረ እኔን ጎረቤቱን ለማዳን በአዲሶቹ ወንድሞቹ አማካኝነት ፀሎት እንደሚያደርግልኝ ይነግረኝ ስለነበር ጉዳቱ አይታየኝም ። ይልቁንስ እኔን ያሰለቸኝ የነበረው ከየከተማው ስብስቦ የሚያመጣውን ፖለቲካ አይሉት ቅራቅንቦ ወሬ ስህተቱን ከደህናው አጣርቼ ለማስረዳት የማደርገው ጥረትና የእሱ ልብ አውላቂነት ነው።

ሃይማኖቱን ከቀየረ በኋላ ይህንን ሁሉ የፖለቲካ ሕይወቱን እርግፍ አድርጎ ትቶ ሰላም ወርዶ እያለ አንድ ቀን በድንገት የከረረ ክርክር ውስጥ ገባን ። የወያኔን መንግሥት በተለይ መለስን ኢየሱስ ስለሾመው እኛ በዘረኝነትን አሳበን "ጌታ" የሾመውን ሰው ከሥልጣን ለማውረድ መታገል የለብንም አለኝ ። እኔ ደግሞ መለስን የሾመ ኢየሱስ ሳይሆን ሰይጣን ነው ። ይህንን በሃይማኖቱ የፀናን ሕዝብ በዘርና በሃይማኖት እንዲከፋፈል የሚጥር ሰይጣን ነው እንጂ ኢየሱስ አይደለም ። ይህንን የወያኔን እኩይ ተግባር እንድንዋጋ ፣ ፍቅር ፣አንድነት እንዲወርድ እንድንታገል ፣ እኛም ዘረኝነትን ፣አድሎን እንድንቃወም የፈቀደልንና ስለፍቅር ያስተማረን ኢየሱስ ነው አልኩት ።

በዛ ሰሞን አንድ ፓስተር ከአዲስ አበባ መጥቶ የተማረው የግዜው አንገብጋቢ ጉዳይ የመለስ ሥልጣን ስለነበር የኔን ሃሳብ ተዘባነነበት፣ እኔንም እንደ ኃጢአተኛ ቆጠረኝ እንጂ ሊቀበለው አልቻለም ። እኔም የጎረቤቱን ተለዋዋጭ ፀባይ በማወቅና በቅርብ ደግሞ እንደሚቀየርና ሌላ አዲስ ሃሳብ እንደሚያመጣ እርግጠኛ ስለሆንኩ ለማሳመን ብዙም አልደከምኩም። ብለፋም ብጥርም ወቅታዊነቱ (ፋሽኑ) አልፎ በሌላ እስከሚተካ ጓደኛዬን ለማሳመን መጣር ጥቅም እንደሌለው አውቀዋለሁ ። ሁለታችንም የየራሳችንን ጠንካራ አቋም ይዞን መከባበርን መርጠን በዝምታ ተለያየን።

ከዚህ ሁሉ ግርግር በኋላ አንድ ቀን ወደ ቤቴ ብቅ ብሎ አዲስ አበባ ለመሄድ እንደወሰነና ለቤተሰቤ የምልከው ደብዳቤ ካለ እንዳዘጋጅ ነገረኝ ። ድሮ ቢሆን እንደዚህ ዓይነት ትልቅ ውሳኔ ከማድረግ በፊት ይነግረኝ ነበር። እኔም በውሳኔው ሳልከፋ ጥፋ ውሳኔ መሆኑንና መልካም ምኞቴን ገልጬለት ወደ ሃገር ቤት ጉዞ አደረገ።

ከአዲስ አበባ ሲመለስ በኃይማኖቱ ፀንቶ ፣ በዚያች ሃገር ያለውን መከራና ችግር ተመልክቶ ፣ የተሻለ ዘመን እንዲመጣ ፀሎቱን አድርሶ ይመጣል ብዬ ስጠብቅ ፣ ጎረቤቴ ባልጠበቅሁት ሁኔታ አዲስና ልዩ በሆነ መልክ ተለውጦ ብቅ አለ ።

ይዞት የመጣውን ምግብ ልንበላ ተሰብስበን ሳለ ያንን ረጅም ፀሎቱን ሲዘነጋው መለወጡ ግልፅ ብሎ ታየኝ ። እዛ የተሰበሰብነው በሁኔታው ተደናግጠን እንደምንም አስታውሰነውና አጠር ያለችና የግል አሰተያየት ያልተጨመረባት የማታሰለች ፀሎት አድርጎ አስደነቀን ። ያ ድሮ የአዋቂነቱ ምልክት አድርጎ የሚጠቀምበት፣የተንዛዛው ንግግር

እንደመፈክር ባነሰች በመተካቱ ቶሎ እኛም ሃሳቡን እንዳይቀይር በመፍራት በተራችን "ሥላሴዎች ማዕዱን ይባርኩት" ብለን ከሃገር ቤት የመጣውን ምግብ ተቋደስን ።

ከአዲስ አበባ ከተመለሰ በኋላ አንድ ቀን ወደ ቤቴ ብቅ አለ ። ያ አንድ ሰዎን ከእጁ የማይጠፋው መጽሐፍ ቅዱሱ የለም ። ጨዋታ ተጀመረና ስለ አዲስ አበባ ጠየቅሁት ። በተዘናና ሁኔታ ፎቴው ላይ ከተስተካከለ በኋላ ፡ -

"አዲስ አበባ በጣም ሠልጥናለች ። የሕዝቡም ኑሮ ተቀይሯል ። ደሃ የሚባል ከተማው ውስጥ አይታይም ። ሁሉም አየር ባየር መነገድ ነው ። ገንዘብ በገንዘብ ነው ። እኛ ግን እዚህ ፖለቲካና ዘላለም ለማያልፍላት ሃገር "ሃገር ፣ ሃገር " ስንል በጣም ተጎድተናል ። አሁን ግን ለራሳችን ማወቅ ይኖርብናል ። ሃገሪቷን ማንም ይግዛት ማንም፣ ምንም ትሁን ምን፣ ኑሯችንን መቀጠል ነው ያለብን ። ስታስበው ዞር ዞር ራስን ማዳን ማለት ሃገርን ማዳን ነው ። የማንም ፋራ ባላገር እየመጣ ኢንቨስተር በሆነበት ሃገር እኛ የአራዳ ልጆች ውሃ ሊበላን አይገባም ። ወያኔ አያሰራም የሚባለውን አትሰማ ። ሃገሪቷ ትሪያንግል ውስጥ ነው ያለችው ። ከላይ ትንሽ ሰዎች አሉ ። እነርሱ ትግሬ ሊሆኑ ይችላሉ ። እነርሱ ጋር ለመድረስ ከተመኝህ ስለምትጠፋ እሱን እርግፍ አድርገህ መርሳት አለብህ ። ከመሃል ትንሽ ቁጥራቸው የሚበዛ ሰዎች አሉ ። እሱ ጋር መግባት ትችላለህ ። የትርያንግሉ ግርጌ ብዙ ሰው ነው ያለበት ። እሱን መመልከት የለብህም ። እነሱም ቢሆኑ የሚበሉት አያጡም ። . . . . . "ብሎ አዲስ ሰበካውን ቀጠለ።

ጎረቤቴ ባለፈው ተቀበልኩት እያለ አዎጅ የነገረበትን "ኢየሱስ" አዲስ አበባ ለድሃዎች ሰጥቶ እሱ የዲታነት/ የኢንቨስትመንት ራዕይ ይዞ እንደመጣ ገባኝ ። ስለ ሃይማኖት ወሬም የለም ። እኔም የሆዴን ትዝብት በሆዴ ይገፍ ወሬው እንዳይቋረጥ ያህል ምን መስራት አንደሚያስብና ግቡ ላይ ሊደርስ የሚችለው እንዴት እንደሆነ ጠየቅሁት ።

"አንተ ከዚህ በኢንተርኔት ከአውሮፓ ሃገሮች መኪና እየገዛህ ወደ አዲስ አበባ ትልካለህ ። እኔ አዲስ አበባ እየተቀበልኩ እሸጣለሁ ። አንተ ከዚህ ገንዘብ የሚልክ ሰው እያፈላለክ ገንዘቡን ትቀበላለህ። እኔ እዚያ ቡብር እሰጣለሁ ። በገንዘቡ መኪና ገዝተህ ትልክልኛለህ" አለኝ ።

የውጭን ሃገር የንግድ ሥራ እኔ እንድሰራ አስበበት እንደመጣ ገባኝና "ሃሳብህ ጥሩ ነው። እኔ ግን ለንግድ ሥራ አልሰማምና ለምን ሌላ አትፈልግም?" ብዬ ጠየቅሁት ።

"ድሮም እንዲህ እንደምትለኝ ገብቶኛል ። ግን አንተ ሁል ጊዜ እናት ሃገራችን ስትል ሌሎች ተቃዋሚዎች የት እንደደረሱ ልንገርህ እንዴ ? በአዲሱ ፖለቲካ ንግድና ትግል አይገናኙም ። ከመንግሥት ጋር መነገድ ትችላለህ ፣ መታገልም ትችላለህ ። እነማን እንደዚህ እንደሚያደርጉ ልንገርህ ? ብሎ የለበጣና የማሸሚጠጥ ፈገግታውን አሳየኝ ። የዘመኑን ፖለቲከኛ ነን ባዮች ታሪክ በሚመለከት እኔም የሰማሁትን ስለማውቅ እነማንን ሊጠቅስ እንደፈለገ ገብቶኛል። በዛ መቀጠል እንደማያወጣኝ አውቄ ፣ ተቸናፊነቴን ተቀበልኩና ወደ ሌላው ጥያቄ ተጓዝኩ ።

"ለመሆኑ ድህነት ጠፍቷል ነው እንዴ የምትለኝ አልኩት ?"

ፈገግ ብሎ ድህነት በሱ ዝብርቅርቁ በወጣ አዕምሮ ላይ ተፈጥሮ በእሱው ዓይን ላይ የሚጠፋ ይመስል። "ድህነት እኮ ያለው ላየው ነው ላላየውም የትም የለም ደግሞ ደሃን ከፈለግህ እዚህ ሠለጠነ የተባለው ሃገርም ውስጥ አለ ። ለማንኛውም አሁን ቀጠሮ አለኝ፣ ሰዎች ይጠብቁኛል፣ ሌላ ጊዜ በዚህ ጉዳይ እንነጋገራለን" ብሎኝ ጥሎኝ ሄደ ። ችኮላው አዲስ ጓደኞች ፣ አዲስ ፍቅር እንደጀመረና ከእኔ ጋር ጊዜ ለማጥፋት ፍላጎቱ እንደሌለው ያሳብቃል። ከሁኔታው ሁለተኛ እንደማይመለስና ይህንን አጅንዳ እንደማያነሳ ገብቶኛል ።

ከዛ በኋላ ከጎረቤቴ ጋር ስለ ሃገራችን የተነጋገርነው በቅርብ ነው ። የጎረቤቴ ሕይወት ተለውጦል ። የልጆቿን እናት ፈትቶ አዲስ አበባ አዲስ ሚስት አጭቷል ። ቤት ሠርቶ ጨርሷል ። የኢትዮጵያ ኤንባሲ ውስጥ ጉዳይ ላላቸው ሰዎች አስተርጓሚ፣ አማካሪ፣ ጉዳይ አስፈጻሚ ሆኗል ። እዚህ ከሚኖርበት ጊዜ የበለጠ አዲስ አበባ ነው የሚኖረው። በንግግሩ ጣልቃ የወያኔ ባለሥልጣናት ስም አይጠፋም ። የባለሥልጣናቸውን ስም ሲያቆላምጥ ለተመለከተው የቅርብ ግንኙነት አለው ብሎ መጠርጠሩ አይቀረም ። ግን ድሮም የገባቸውን የፖለቲካ ድርጅት መሪዎች ቢያውቃቸውም ባያውቃቸውም ደርሶ ሲያቆላምጥ ስለማውቀው ልማዱ መሆኑ ገብቶኝ አልደነቀኝም ። ግን ከገንዘብ አወጣጡና፣ አለባበሱና አወራሩ እንደገመትኩት የአሁኑ ለውጥ ለየት ያለ መሆኑ ገብቶኛል። በአጭሩ ጎረቤቴን ደልቶታል በቅርብ አንድ ቀን እንደ ድንገት ተገናኘንና ሲያየኝ በደስታ ፈነደቀ ። አንድ ሊያሸግጥጥ የፈለገው ነገር እንዳለ ወዲያው ገባኝ። ያችን የለበጣ ፈገግታውን አሳይቶኝ ፡ -

"አንዴት ነው ፖለቲካ?" ብሎ ጠየቀኝ ።  
 "አንተ እንደተውከው" ብዬ መለስኩለት ።  
 "የአንድነት ኃይሉን ምን ነካው ተበታተነ?" ብሎ ጀመረኝ ።  
 "ዘረኞች በዝተው ይሆናሉ!" አልኩት ።  
 "አትቀልድ ያልኩህ ትክክል እንደነበር አስታውሰ" አለኝ ። ከዚህ በፊት ስለትግልና ስለ ንግድ አንድነትና ልዩነት ያለኝን ለማስታወስ በመሞከር።  
 " አገር ቤት ምን አዲስ ነገር አለ? መብራት በራሽን መሆኑ ቀረ እንዴ?" ብዬ ያ ሊያነሳብኝ የፈለገውን ስለ ሆዳሞች መፈክርን ውይይት የምሸነፍበትን መሸሻ ርዕስ ፈለግሁ ።

ከዛች ርዕስ መሸሸ ገባው መሰለኝ ከት ብሎ ሰቆ "ካሁን ወዲያ ሻማን ለልደት ብቻ ነው የኢትዮጵያ ሕዝብ የሚጠቀምበት ብሎ መለስ ያለውን አልሰማህም እንዴ?" ብሎ ሊያሸፍብኝ ሞከረ ።

የኢትዮጵያ ሕዝብ የአዲስ አበባ ሕዝብ ብቻ የሚመስለው መለስ የተናገረውን ቅርሻት፣ ቅርሻት የሚል ቀልድ ለመስማት አልፈለኩምና ከዚህ በላይ ቆይቼ ብዙ እንዳንመላለስ . . . . . ለዛሬ እቸኩላለሁ ሌላ ቀን እንጫወታለን ብዬው እግረ መንገዴን በየወቅቱ እየተነሱ የደገፍናቸውና በእኛ ስም ሲነግዱ ቆይተው ለወያኔ ያደሩ መሪዎችን እያሰበኩና እየረገምኩ ፣ በዛውም የኃይል ሚዛኑ ያደላ ዕለት ጎረቤቴ የሚይዘውን አቋም እየገመትኩ ጉዞዬን ቀጠልኩ . . . . .

. . . . . ጎረቤቴ ባለ ብዙ ጠባይና ባለ ብዙ ታሪክ ስለሆነ ሌላውን ሌላ ቀን ባጫውታችሁስ . . . . .

ስለኛ የሚያስብ ሁሉ በሰላም ይክረም !

Beljig.ali@gmail.com